

## ठळक बातम्या

- प्रधानमंत्री नरेंद्र मोदी आणि फ्रान्सचे अध्यक्ष इमॅन्युअल मॅक्रॉन यांच्यात उद्या मुंबईत चर्चा
- अजित पवार यांच्या निधनानंतरच्या दुखवट्याच्या काळात ७५ शाळांना अल्पसंख्याक दर्जा देण्याच्या निर्णयाला मुख्यमंत्र्याकडून स्थगिती
- उसाच्या एफआरपीची रक्कम देण्यासाठी सरकार साखर कारखान्यांकडून १० कोटी रुपयांची बँक हमी घेणार

## आणि

- सीबीएसईची दहावी आणि बारावीची परीक्षा उद्यापासून, पहिली परीक्षा देणाऱ्यांनाच गुण सुधारण्यासाठी दहावीची दुसरी परीक्षा देता येणार

<><><><><>

प्रधानमंत्री नरेंद्र मोदी उद्या मुंबईत येणार आहेत. फ्रान्सचे अध्यक्ष इमॅन्युअल मॅक्रॉन आजपासून ३ दिवस भारत दौऱ्यावर येत असून दोन्ही नेत्यांची उद्या मुंबईत लोकभवन इथं भेट होणार आहे. उभय देशातल्या धोरणात्मक भागीदारीचा आढावा ते यावेळी घेतील. त्यानंतर ते भारत फ्रान्स नवोन्मेष वर्ष २०२६ या कार्यक्रमाचं उद्घाटन संयुक्तपणे करतील. दोन्ही देशातले मोठे व्यावसायिक, उद्योगपती, संशोधक, आणि नवोन्मेषकर्मी या कार्यक्रमात भाग घेणार आहेत. मॅक्रॉन यांची ही चौथी भारत भेट असून मुंबईला ते प्रथमच भेट देणार आहेत.

<><><><><>

एआय इम्पॅक्ट समिट २०२६चं औपचारिक उद्घाटन आज नवी दिल्लीत प्रधानमंत्री नरेंद्र मोदी यांच्या हस्ते होत आहे. त्यापूर्वी त्यांनी भारत मंडपम इथं विविध कंपन्या आणि संस्थांनी उभारलेल्या स्टॉलची पाहणी केली आणि त्यांचं तंत्रज्ञान जाणून घेतलं. या परिषदेत सहभागी होण्यासाठी शंभर पेक्षा जास्त देशांना आमंत्रित करण्यात आलं आहे. २० पेक्षा जास्त देशांचे नेते आणि ४५ पेक्षा जास्त देशांची मंत्रिस्तरीय शिष्टमंडळं परिषदेत सहभागी होणार आहेत. दोन लाखांपेक्षा जास्त लोकांनी यासाठी ऑनलाइन नोंदणी केली आहे. या परिषदेविषयी अधिक जाणून घेऊया आमच्या प्रतिनिधीकडून...

- - होल्ड व्हाइस कास्ट - - -

(भारताच्या वेगाने विस्तारणाऱ्या क्रिएटर अर्थव्यवस्थेला देशाच्या मजबूत डिजिटल पायाभूत सुविधा आणि कुशल लोकसंख्येमुळे बळकटी मिळत असल्याचं प्रतिपादन केंद्रीय इलेक्ट्रॉनिक्स आणि माहिती तंत्रज्ञान मंत्री अश्विनी वैष्णव यांनी आज केलं. कृषी, हवामानाचे अंदाज, उत्पादकता या क्षेत्रात कृत्रिम बुद्धिमत्तेचा परिणाम व्यापक असल्याचं ते यावेळी म्हणाले. या तंत्रज्ञानाचे संभाव्य तोटे कमी करून त्याचा जास्तीत जास्त फायदा करून घेण्याचं सरकारचं उद्दिष्ट असल्याचं वैष्णव म्हणाले.)

या परिषदेत पाच नाविन्यपूर्ण स्टार्टअपसह भारतातल्या वेगाने वाढणाऱ्या एआय आणि गेमिंग परिसंस्थेशी संबंधित चर्चा आणि प्रदर्शनांचा समावेश आहे. केंद्रीय आरोग्य आणि कुटुंब कल्याण मंत्रालयाने आज या परिषदेत आज सार्वजनिक आरोग्यासाठी एआय या विषयावर चर्चा आयोजित केली होती. मिशन कर्मयोगीवरचा एक स्टॉलही यात आहे.)

<><><><><>

गेल्या महिन्यात ७५ शाळांना अल्पसंख्याक दर्जा बहाल करणाऱ्या निर्णयाला मुख्यमंत्री देवेंद्र फडनवीस यांनी स्थगिती दिली आहे. या संपूर्ण प्रकरणाची चौकशी उच्चस्तरिय अधिकार्याकडून करून दोषींवर कारवाई करण्याचे आदेशही मुख्यमंत्र्यांनी दिले आहेत. अजित पवार यांच्या निधनामुळे राज्यात २८ ते ३० जानेवारी या कालावधीत शासकीय दुखवटा जाहीर केला होता. याच काळात ७५ शाळांना भाषिक आणि धार्मिक अल्पसंख्याक दर्जा देणारी प्रमाणपत्रे जारी केल्यामुळे या प्रक्रियेवर आक्षेप घेतला जात आहे. त्याची दखल घेत मुख्यमंत्र्यांनी हे पाऊल उचललं आहे. याविषयी राज्य अल्पसंख्याक आयोगाचे अध्यक्ष प्यारे खान म्हणाले.

<><><><><>

राज्य सरकारनं शेतकऱ्यांना उसाच्या एफआरपीची रक्कम विहित मुदतीत देणं साखर कारखानदारांना बंधनकारक केलं असून त्यासाठी सरकार कारखानदारांकडून १० कोटी रुपयांची बँक गॅरंटी घेणार आहे. विहित मुदतीत एफआरपीची रक्कम दिली नाही या बँक गॅरंटीच्या पैशातून ती रक्कम विलंब व्याजासह उस उत्पादकांना दिली जाणार आहे. जे कारखाने विहित मुदतीत रक्कम देतील त्यांना गाळप हंगामानंतर बँक गॅरंटीची रक्कम परत केली जाणार आहे.

आकाशवाणी मुंबई  
प्रादेशिक बातमीपत्र - संध्याकाळी ७.०० वाजता  
१६ फेब्रुवारी २०२६ - सोमवार

<><><><><>

राज्यातल्या शेतकऱ्यांच्या उसाची एफआरपी, अर्थात रास्त भावाची सुमारे ६० टक्क्यापेक्षा कमी रक्कम दिलेल्या ४५ साखर कारखान्यांना साखर आयुक्त डॉ. संजय कोलते यांनी नोटिसा बजावल्या आहेत. त्यांच्या सुनावण्या साखर आयुक्तालयात मंगळवारी आणि बुधवारी ठेवल्या आहेत.

या साखर कारखान्यांकडे एफआरपीची सुमारे १ हजार ८६० कोटी रुपयांची रक्कम थकीत असल्याची माहिती अधिकाऱ्यांनी दिली. राज्यातल्या साखर कारखान्यांकडे यंदाच्या हंगामात ३१ जानेवारीअखेरच्या ताज्या पाक्षिक अहवालानुसार, शेतकऱ्यांच्या एफआरपीची उसाच्या तोडणी वाहतूक खर्चासह ४ हजार २५२ कोटी रुपये रक्कम अद्याप थकीत आहे.

<><><><><>

मुंबई महानगरपालिकेच्या सभागृह नेतेपदी भाजपाचे गणेश खणकर यांची निवड झाली आहे. विरोधी पक्षनेतेपदी शिवसेना उद्धव बाळासाहेब ठाकरे पक्षाच्या किशोरी पेडणेकर यांची निवड झाली. महापालिकेच्या महासभेत आज महापौर रितू तावडे यांनी ही घोषणा केली. किशोरी पेडणेकर या मुंबईच्या माजी महापौर असून, महापालिकेच्या २५ वर्षांच्या इतिहासात प्रथमच विरोधी पक्षनेतेपदी महिलेची निवड झाली आहे.

<><><><><>

जळगाव महानगरपालिकेच्या सोळा स्थायी समिती सदस्य आणि ९ महिला आणि बालकल्याण समितीच्या सदस्यांची आज विशेष महासभेत निवड झाली. यात भाजपाचे दहा, शिवसेनेचे पाच आणि शिवसेना उद्धव बाळासाहेब ठाकरे पक्षाच्या एका सदस्याचा समावेश आहे. महापौर दीपमाला काळे यांच्या अध्यक्षतेखाली झालेल्या या महासभेला उप महापौर मनोज चौधरी, आयुक्त ज्ञानेश्वर ढेरे उपस्थित होते.

<><><><><>

सीबीएसई, अर्थात केंद्रीय माध्यमिक शिक्षण मंडळाच्या १० वी आणि १२ वीच्या परीक्षा उद्यापासून सुरु होत आहेत. भारतातले आणि परदेशातले ४६ लाखापेक्षा जास्त विद्यार्थी ही परीक्षा देत आहेत. या परीक्षेचे पेपर फुटल्याच्या अफवांना विद्यार्थ्यांनी आणि इतरांनी बळी पडू नये, असं आवाहन परीक्षा मंडळानं केलं आहे. सीबीएसई दहावीच्या परीक्षा १० मार्च रोजी, तर बारावीच्या परीक्षा ९ एप्रिल रोजी संपतील. दहावीच्या विद्यार्थ्यांना यंदा

गुण सुधारण्यासाठी दुसऱ्यांदा परीक्षा देता येईल. त्याविषयी अधिक जाणून घेऊया आमच्या प्रतिनिधीकडून

**- - - होल्ड व्हाइस कार्ट सीबीएसई - - -**

(सीबीएसई यंदाच्या वर्षापासून इयत्ता १० वी साठी परीक्षा दोन वेळा घेणार आहे. विद्यार्थ्यांना यातल्या पहिल्या परीक्षेच्या किमान ३ विषयांचे पेपर द्यावे लागतील. एखाद्या विद्यार्थ्याने पहिल्या परीक्षेत किमान तीन किंवा त्यापेक्षा जास्त विषयांची परीक्षा दिली नसेल, तर त्याला दुसऱ्या परीक्षेला बसण्याची परवानगी दिली जाणार नाही. पहिल्या परीक्षेला जे विद्यार्थी बसू शकणार नाहीत, त्यांना दुसऱ्या परीक्षेला बसण्याची परवानगी द्यावी, अशी विनंती अनेक पालकांनी दाखल केली होती. त्यावर मंडळानं हे स्पष्टीकरण दिलं आहे. सर्व उत्तीर्ण आणि पात्र विद्यार्थ्यांना दुसऱ्या परीक्षेच्या माध्यमातून विज्ञान, गणित, सामाजिक विज्ञान आणि भाषा या तीन विषयांपैकी कोणत्याही विषयात कामगिरी सुधारण्याची परवानगी असेल, असं सीबीएसईचे परीक्षा नियंत्रक संयम भारद्वाज यांनी म्हटलं आहे.)

<><><><><>

नांदेडचे जिल्हाधिकारी राहुल कर्डिले यांनी आज अंबुलगा तालुक्यातल्या बारावीच्या परीक्षा केंद्राला भेट दिली. यावेळी नियमांचं पालन न केल्यामुळे जिल्हाधिकाऱ्यांनी केंद्रप्रमुखांना कारणे दाखवा नोटीस बजावली. या केंद्रावर शिक्षकांकडे ओळखपत्र नव्हतं, तसंच उरलेल्या प्रश्नपत्रिका मानक कार्यप्रणालीनुसार सीसीटीव्हीच्या निगराणीखाली जमा केल्या नव्हत्या. यासह इतर गंभीर त्रुटी आढळून आल्यानं जिल्हाधिकाऱ्यांनी ही नोटीस बजावली आहे.

<><><><><>

मुंबई महानगर प्रदेश विकास प्राधिकरणानं आज यंदाच्या आर्थिक वर्षासाठी ४८ हजार कोटींचा अर्थसंकल्प सादर केला. यंदाच्या अर्थसंकल्पात वाहतूक व्यवस्था, आर्थिक विकेंद्रीकरण, जल सुरक्षा, हवामान बदलांशी सामना करण्याची क्षमता तसंच गृहनिर्माणातल्या सुधारणा या घटकांचं एकत्रित नियोजन करण्यात आलं आहे. यात विकास प्रकल्प आणि योजनांसाठी ८७ टक्के तरतूद करण्यात आली आहे.

<><><><><>

मनमाड- इंदूर रेल्वेमार्गासाठी सुरु असलेल्या भूसंपादनाला धुळे जिल्ह्यातल्या शेतकऱ्यांनी तीव्र विरोध केला आहे. आर्वी आणि पुरमेपाडा इथं आज जमिनीची मोजणी करण्यासाठी आलेल्या पथाला शेतकऱ्यांच्या विरोधामुळे मोजणी न करताच परतावं लागलं. जमिनीला योग्य मोबदला जाहीर केल्याशिवाय भूसंपादन होऊ देणार नाही, अशी भूमिका शेतकऱ्यांनी घेतली आहे. मनमाड-इंदूर मार्ग धुळे जिल्ह्यातल्या ९ गावांमधून जाणार आहे, यासाठी ३५० हेक्टर जमीन संपादित केली जाणार आहे.

<><><><><>

अनिवार्य खेळणी गुणवत्ता नियंत्रण आदेश आणि भारतीय मानक ब्युरोच्या मानकांचं उल्लंघन केल्याप्रकरणी स्नॅपडील या कंपनीला सीसीपीए अर्थात केंद्रीय ग्राहक संरक्षण प्राधिकरणानं पाच लाख रुपयांचा दंड ठोठावला आहे. स्नॅपडीलनं भारतीय मानक ब्युरोच्या मानकांचं पालन न करणाऱ्या खेळण्याची विक्री केली, तसंच ग्राहकांची दिशाभूल करणाऱ्या जाहिराती प्रसारित केल्या, असं ग्राहक व्यवहार, अन्न आणि सार्वजनिक वितरण मंत्रालयानं आपल्या निवेदनात म्हटलं आहे.

<><><><><>

उद्योग समूह आणि लघु उद्योगांना लाभदायक ठरणारी देशातली पहिली 'ए आय लिव्हिंग लॅब' महाराष्ट्रात सुरु झाली आहे. जर्मनीच्या सहकार्यानं रतन टाटा महाराष्ट्र राज्य कौशल्य विद्यापीठात हा उपक्रम सुरु केला आहे. कौशल्य, रोजगार, उद्योजकता आणि नाविन्यता विकास मंत्री मंगलप्रभात लोढा यांनी या लॅबचं उदघाटन केलं.

//<><><><><>//